



PR250281

20.02.2025

5



STQARRIJA MILL-UFFIČĊJU TAL-ISPEAKER

“Il-ġustizzja soċjali mhix kwistjoni ta’ partit, imma xogħol tagħna lkoll” – Speaker Anġlu Farrugia

Waqgħ il-ftuh tal-konferenza dwar il-Ġustizzja Soċjali, l-President tal-Kamra tad-Deputati Anġlu Farrugia, saħaq li l-ġustizzja soċjali mhix u ma għandhiex tkun kwistjoni ta’ partit jew ta’ politika, imma hija responsabbiltà kollettiva li tgħaqqadna lkoll bħala nazzjon.

“Il-ġustizzja soċjali mhix xi kartellun li jappartjeni għal naħa jew oħra. Dan huwa xogħol tagħna lkoll,” qal l-ispeaker Anġlu Farrugia. Huwa enfasizza li soċjetà ġusta tgħix minn politika li tqiegħed lill-persuna fil-qofol tad-deċiżjonijiet tagħha u li tindirizza inugwaljanzi strutturali b’mod preventiv aktar milli reattiv.

L-Ispeaker iddeskriva kif għadna niffaċċjaw sfidi bħal faqar moħbi, xogħol prekarju, u nuqqas ta’ access ugwali għall-edukazzjoni u opportunitajiet. Huwa kompli billi qal li dawn il-problemi mhumiex sempliċi ċifri fuq karta, imma r-realtajiet ta’ nies li qed jgħixu fostna u li jistħoqqilhom dinjità.

Huwa appella għal hidma kollettiva, billi qal li biex Malta ssir mudell ta’ ġustizzja soċjali, hemm bżonn hidma mill-parlamentari, mill-ghalliema, mis-soċjetà ċivili, mill-organizzazzjonijiet, u anke mill-kumpaniji privati.

L-Ispeaker Anġlu Farrugia temm l-indirizz tiegħu billi stieden lill-partecipanti biex jieħdu dan il-mument bħala opportunità biex id-diskussjoni twassal għal soluzzjonijiet konkreti li jkomplu jsaħħu l-viżjoni għal Malta aktar ġusta għal kulhadd, filwaqt li rringrazzja lill-Ivan Bartolo li hadem bi shih biex tittella’ għal darb’oħra din il-konferenza fil-Parlament.

Il-konferenza kienet indirizzata wkoll mill-Kap tal-Oppożizzjoni Bernard Grech, il-Ministru Michael Falzon, Rosianne Cutajar u Graziella Attard Previ. Diversi cittadini u rappreżentanti ta’ istituzzjonijiet, rappreżentanti ta’ għaqdiet non-governattivi fost oħrajn indirizzaw ukoll lil dawk prezenti.